


BEKATOWENDLULA NGAKULENDLELA

 Asichubeke nekuma nje kwemizuzwana lembalwa sisafundza Livi laNkulunkulu. Bengicabanga ngako konkhe loko kwetfulwa, bengifanele impela ngiphile imphilo sibili kutsi ngikuphile loko, bengingeke na? Leyo yindvodza lekutsandza impela. Ngale eNcwadzini yaLukha loNgewele, sahluko se 19, ngifuna kufundza nje incenye yemBhalo, lamavesi ekucala lasihlanu.

Futsi Jesu wangena wendlula eJerikho.

Futsi, buka, kwakunendvodza ligama layo nguZakewu, lebeyine...yayingulomkhulu kubatselisi, futsi icebile.

Futsi yayifuna kubona Jesu kutsi ungubani; futsi yayingakhoni ngenca yesicuku, ngoba yayiyincane ngesitfombo.

Futsi yagijimela phambili, futsi yakhwela esihlahleni se-sikhamore kutsi imbone: ngoba bekatowendlula ngakulendlela.

Futsi uma Jesu sekefikile kuleyondzawo, wabuka etulu, futsi wambona, wase utsi kuye, Zakewu, sheshisa...wehle; ngoba namuhla Ngimele kuhlala endlini yakho.

Futsi washesha, futsi wehla, futsi wamemukela ngekutfokota lokukhulu.

Futsi nabakubona loko, . . .bonkhe bakhonona, batsi, Kutsi uye kuyoba sivakashi sendvodza lebeyisoni.

Futsi Zakewu wasukuma, wase utsi eNkhosini; Buka, Nkhosi, ngipha labaphuyile ihhafu yemphahla yami; futsi nangabe ngitsetse noma yini kunoma ngumuphi umuntfu ngemachinga emanga, ngiyibuyisela iphindwe kane kuye.

Futsi Jesu watsi kuye, Namuhla insindziso ifikile kulendlu, loku naye ayindvodzana ya-Abrahama.

Ngoba iNdvodzana yemuntfu itele kutofuna nekusindzisa lokulahlekile.

Asikhuleke.

² Babe wetfu loseZulwini, siyaKubonga, manje ekuseni, ngenca yekutsi Usasolo ufuna kusindzisa emadvodzana a-Abrahama, loko lokulahlekile. Siyakhuleka, Babe loseZulwini,

kutsi Utokwemukela umkhuleko wetfu lotfobekile futsi ubusise kubutsana kwetfu ndzawonye lapha namuhla. Futsi kwangatsi kungete kwaba lite, kodvwa kwangatsi uMoya loyiNgcwele lomkhulu ungasifundzisa indlela yekuPhila, sati loku, kutsi sifanele sime eBukhoni baKhe ngalolunye lusuku, kutsi sitilandze ngaloko lesikwentile ngalemphilo. Sibusise ndzawonye manje sisachubeka nekulindzela Wena. EGameni laJesu. Ameni.

Ningahlala phansi.

³ Ngijabula impela kuba nebangani labahle, bantfu labakholwako, futsi bakholwa ngulemitamo lotama kuyiveta. Kube benginanoma nguyiphi lenye injongo, kutsi nje ngehluka nje, ngani, bengingaba soni si-sibili. Kodvwa injongo yami kwenta mkhulu Jesu Khristu.

⁴ Futsi intfo letsite lekumuntfu, uma uneMlayeto lovela kuNkulunkulu, ungeke watimela ngekwakho. Kunentfo letsite lekuwe, leshayisa kwemtsambo wengati. Iyachubeka, noma kanjani. Ungeke wakunciphisa litubane, ukumise, noma ukucalise. Kumisa futsi kucalise futsi kunciphise wena litubane. Niyabona na? NguLowo lonekulawula.

⁵ Ngiyabonga ku—kulabazalwane laba ngebufakazi babo beNkhosi yetfu Jesu. Bebangakhulumi ngami, kusobala cha. Bebakhuluma ngaYe.

⁶ Njengoba bengifundza indzatjana lencane, lapha kungesiko kadzeni, ngeMnumz. Moody. Watsi, iChicago yayito... liphephandzaba lalitobhala indzaba lebhahle ngaye. Futsi batfumela lotsite, kutsi atfole kutsi kungani bantfu babutsana kutova uMnumz. Moody. Lenzaba lebhahle ngaye; uMnumz. Moody unjengami lucobo, bekangenayo imfundvo leyenele kutsi afundze le—lenzaba lebhahle ngaye, ngako imenenja yakhe yadzingeka iyifundze. UMnumz. Moody bekangumtfungisi weticatfulo, ekucaleni, futsi wabitwa nguNkulunkulu ambitela umlayeto we—weli-awa. Futsi ngako imenenja yayifundza lenzaba lebhahle ngaye, futsi lwatsi, “Kungani noma ngubani aye kuyova Dwight Moody na?” Watsi, “Kwekucala nje, uyindvodza lembi kwendlula onkhe lengake ngawabona.” Wase utsi, “Unenhloko lenemphandla, nemadzevu lamadze, nakanjalonjalo.” Wase utsi, “Futsi u—uyanswininita uma akhuluma. Kuhleleka kwesilungu sakhe kubi kunako konkhe lengake ngakuva.” Uh-huh. Futsi, o, bekachubeka nje kanjalo.

⁷ Watsi, “Umnumz. Moody wavele wenyusa waphindze wehlisa emahlombe akhe. Watsi, ‘Impela cha. Beta kutobona Khristu.’”

⁸ Ngako, loko kutsi, ngicabanga kutsi leyo yimphendvulo nje. NguKhristu lelesifuna kumbona. “Uma Ngiphakanyiswa Mine, Ngiyodvonsela wonkhe umuntfu kiMi.”

⁹ Bengicabanga, emvakwekuvakashela lapha e—edolobheni, futsi ngitfola kutsi bantfu, bebakadze banemoya lomuhle kanjani, umhlangano lomnandzi lesasinawo lapha kuleDenham Springs High School, noma lihola lesikolwa. Bengicabanga, bantfu lapha bayintfo lefana nelikhofi. Ba...Hhe! Akusibo bunengi, kodvwa sakhiwo; yonkhe incumbi kulenye yetinkomishi.

¹⁰ Ngiyasikhumbula sikhatsi sami sekucala ngehla esikhumulweni setindiza ngephandle lapha. Bomnaketfu batongilandza, ngihleti lapha. Nentfombatane lencane lengumFrench lapho; ngacela i-ibhega nenkomishi yelikhofi.

¹¹ Ngangingakaze ngilinatse ngaze ngaba cishe neminyaka lengemashumi lamatsatfu nesiphohlango budzala; ngangifanele ngati kancono. Kodvwa-ke uMnaketfu Brown, ngiyacabanga ulapha manje ekuseni, ndzawanatsite. Uhleti khona lapha. Bekalitsandza kakhulu, futsi wangitfolela...Ngangitoba nekudla kwasekuseni kwebafundisi ngensimbi yesikhombisa, lokukodvwa ngensimbi yesiphohlango, nalokunye ngensimbi yemfica; wawungeke ukhone kudla konkhe loko, ngako bebatsela likhofi. Ngase ngiyalihuba, futsi, intfo yekucala, ngase ngiyalinatsa.

¹² Ngako ngabuta lentfombatane, ngayitjela, “Ngifuna i-ibhega nenkomishi yelikhofi.” Ngesikhatsi bakhipha inkomishi lencane, ngacabanga, “Hhe, hhe, bayashubisa impela ngelikhofi labo ngalapha.” Kunatsa kwekucala, kugwinya kwekucala lengakutsatsa, o, hhe, ngadzingeka ngilwele kuphefumula. Niyabona na?

¹³ Lodzadze lomncane watsi, “Ufanele kutsi ungumYanki.” Watsi, “Ngitokulungiselela inkomishi yaseYanki.”

¹⁴ Ngako nguleyondlela lengitfola ngayo bantfu, mhlawumbe kungabi ticuku letinkhulu kunato tonkhe lengake ngakhuluma kuto, kodvwa lizinga lelisetulu. Ngiyabonga ngaloko, tetsameli letilalele, umuntfu lohlala futsi akunake loko lokushoko. Ngi...

¹⁵ Nguloko lengifuna nikwente. Nikuhlole lokushiwo ngumuntfu, ngeLivi laNkulunkulu. Futsi, uma kungakalungi, khona-ke akukalungi. Nguloko kuphela. Uma kuLivi laNkulunkulu, khona-ke Nkulunkulu utofanele afakaze ngeLivi laKhe, ngoba Wetsembisa kukwenta. Ngako nguleyondlela lesitsandza kuhlola ngayo letintfo leti, ku—kutfolo.

¹⁶ Manje ngicondzile, manje ekuseni, kutsi loku bekutoba kudla kwasekuseni kwabosomabhizinisi, neMadvodza labosomaBhizinisi beFull Gospel, lengililunga lemkhandu wabo. Futsi ngicabanga kutsi loku...Batsite labanye babo bekalapha. Labanye babo abaphumanga. Mhlawumbe, babosomabhizinisi, banebhizinisi yabo labafanele babekuyo. Ngitobacolela, empeleni, ngako—ngako loko kulungile. Utsite

labanengi bebantfu babo bebalapha, empeleni, ngako loko kuhle kakhulu.

¹⁷ Manje lihlaya lelincane nje. Ngike ngalicoca, kodvwa mhlawumbe . . . Akusiyo indzawo yekucoca emahlaya, kusobala, kodvwa nje ngekuncokola lokuncane. Uma ukhuluma, njengoba besenta, esikhashaneni lesendlulile, yebo-ke, mhlawumbe utfole bantfu babuye kulokunye kuncokola.

¹⁸ Ngiyakhumbula ngalesinye sikhatsi, umngani wami nami sasisesikolweni ndzawonye. Ligama lakhe bekanguWilmer Snyder. Umnakabo ungumfundisi waseBaptisti, futsi u—ubhala loku ku *Likamelo Lelisetulu*, si—sikhala sekubhala ku-*Likamelo Lelisetulu*. Sasibafana besikolwa ndzawonye. Futsi ngangifundzela inkonzo, futsi u—uba ngumtsengisi wemshwalensi. Futsi ngako ufika endlini yami, ngalelinye lilanga, kutongivakashela. Futsi manje bangahle babekhona labanye batsengisi bemshwalensi lapha. Futsi angisho lutfo mayelana nemshwalensi manje. Ngiyetsemba, ningacabangi lokungakalungi ngaloku, kodvwa bambani kulibatisa lokuncane kwaloko lengi . . . indlela lengakusho ngayo. Ngako umnaketfu futsi uyi—unePrudential, futsi utsengisa umshwalensi iPrudential.

¹⁹ Ngako ngalesinye sikhatsi nganginentfo lencane leyentiwa inkapane yemshwalensi lengi . . . ngiyacabanga, ngingati kakhulu kangako, ngi . . . bangifundzela kabi le-pholisi, futsi yetfulwa kabi kimi, futsi angitange nje ngiyikhiphe. Ng . . .

²⁰ Ngako, ngalelinye lilanga, Wilmer wenyuka kutongibona, wase utsi, watsi, “Uchuba kanjani, Billy?”

Ngatsi, “Kahle.”

Watsi, “Ngiva kutsiwa bewukadze usetinkonzweni!”

Ngatsi, “Yebo, ngiphumele emihlanganweni.”

²¹ Ngangimcocela ngemfo lowatsi kimi. Watsi, “Awusho, ungumshumayeli. Wentani, ucitsa sikhatsi nalabosomabhizinisi?”

Ngatsi, “Ngingusomabhizinisi.”

Base batsi, “A, ukuyiphi ibhizinisi na?”

Ngatsi, “Libhizinisi lesiciniseko.”

²² Futsi, niyabona, akakutfolanga. Angizange ngitsi, “Umshwalensi.” Ngatsi, “Siciniseko.” Niyabona na?

Futsi ngako ngatsi, “Libhizinisi lesiciniseko.”

²³ Watsi, “O,” watsi, “Ngiyabona.” Watsi, “Mshwalensi muni—muni lowutsengisako na?”

²⁴ Ngatsi, “Ngitsengisa siciniseko sekuPhila lokuPhakadze.” Futsi ngisasitsengisa. Ngako ngitoba interest- . . . noma ngumuphi wenu lokufisile, ngingatsandza kucoca ngemgomo nani, emvakwalomhlangano nje, uma kulungile.

25 Futsi ngako watsi, watsi, “KuPhila lokuPhakadze?” Watsi, “Angikholwa kutsi ngake ngeva ngenkapane.”

26 Ngatsi, “O, awukaze uve na?” Ngatsi, “Watiwa kahle.” Wase utsi. . . Ngatsi, “Inguleyamiswa kadzeni.”

Wase utsi, watsi, “Ikuphi inhlokhovisi?”

Ngatsi, “IseNkhatimulweni.”

27 Wilmer watsi kimi, watsi, “Billy, bengicabange kutsi ngitokwenyuka, ngikutsengisele lomunye umshwalensi.” Watsi, “Ngiyeva kutsi awunamshwalensi.”

Ngase ngitsi, “O, yebo. Ngi—nginesiciniseko.”

28 Wase utsi, “O, ngiyacolisa.” Watsi, “Ngiyacabanga, umnakenu, unawo kanye naye.”

Ngatsi, “Cha, anginawo naye impela.”

29 Umkami wangibuka, kwangatsi utotsi, “Yebo-ke, kwangatsi ukhuluma inganekwane.” Bekati kutsi ngangingena—mshwalensi. Kodvwa naye akakutfolanga kahle. Ngatsi, “Siciniseko,” hhayi “umshwalensi.”

Watsi, “Nhloboni yemshwalensi lonayo, Billy na?”

30 Ngatsi:

Siciniseko lesibusisiwe, Jesu ungowami!

O, sandvulelo lesinje pho senkhatimulo yaNkulunkulu.

Ngiyindlalifa yensindziso, ngitsengwe nguNkulunkulu,

Ngitelwe ngaMoya waKhe, ngahlantwa eNgatini yaKhe.

31 Watsi, “Billy, loko kuhle kakhulu. Loko kuhle kakhulu.” Watsi, “Angikamelani ngalutfo naLoko, kodvwa,” watsi, “Loko kungeke kukubeke etulu lapha kulamathuna uma sewushonile.”

32 Ngatsi, “Kutongikhipha. Angikakhatsateki ngekungena.”

33 Angikakhatsatwa kungena; kukutsi, kuphuma. Futsi ngako—ngako *Lena* nguyonantfo kuphela lengatiko kutsi itokukhipha. Ngako uma unesifiso sako kuphuma, asikhulume ngaKo.

34 Ngibuka etikwetetsameli, manje ekuseni, ngingeke nginihlalise sikhatsi lesidze kodvwa kancanyanana nje. Futsi benginesihloko lebengitoshumayela kuso, ngako ngase ngiyacabanga-ke, yebo-ke, kuncono ngingakwenti loko. Bengitoba nendzaba lencane lesamdalo yentfo letsite, umdlali eBhayibhelini.

35 Ngiyacabanga lapha ngetindzaba letimatima. Loko, sisahleti lapha njengemaKhristu, ngibona kwangatsi linengi letfu, benati yini kutsi loku kungahle kube sikhatsi sekugcina kutsi siyoke

sidle kudla kwasekuseni sindzawonye na? Nike nakucabanga loko na?

³⁶ Niyacondza yini, lamavi lamancane lengitowasho lapha, Nkulunkulu utongenta ngiphendvule ngako etulu lapho ngeluSuku lekwaHlulelwa na? Niyabona na? Futsi nginemiphefumulo lapha, akunandzaba noma kulicembu lelincane, kodvwa noko nginalo. Ngemavi lengiwashoko, yeboke, ngitodzingeka ngiphendvule ngawo etulu Lapho.

³⁷ Ngako singahle singakudli lokunye kudla kwasekuseni sindzawonye, kodvwa ngitsemba kutsi sitodla kuDla kwakusihlwa ndzawonye, ngalelinye lilanga. Loko kudla kwakusihlwa kwekugcina, etulu Lapho naYe, kuyoba kwekucala Lapho.

³⁸ Bese-ke njengoba sihleti lapha manje ekuseni, futsi ngibuka kulendvodza lawa lapha, lamanye awo, bafundisi labakhulu lofundzele. Futsi mine, lapha, nje kuphuma li—libhushimeni nje, lelingenamfundvo, lihleti lapha nendvodza lenetimfanelo tekushumayela, naboDokotela betebuNkulunkulu. Ngitivela ngimncane kakhulu kutsi ngime futsi ngikhulume embikwendvodza lenjalo. Kodvwa, noko, ngi—ngifanele ngikuvakalise lengikuvako. Nekubongeka kwawo nemusa kungivumela ngime futsi ngente loku. Ngiyakutfokotela, banaketfu, babambisene emhlanganweni, nekuhlanguana ndzawonye. Ngilapha kutsi nginisite. Ngitokwenta konkhe lengingakwenta kumunye ngamunye wenu, ngemusa waNkulunkulu.

³⁹ Futsi-ke uma sekwendlulile, ngalelinye lilanga, uma ngingakutfoli kutsi ngidle kudla kwasekuseni nani futsi, uma sekuphele konkhe, sihleti ngale kwelitafula sibukene, ngulesosikhatsi lesisibukile. Akungabateki kodvwa tinyembeti letincane tiyokwehla etihlatsini tetfu, futsi sibuke ngale kwelitafula bese sibambana ngesandla. Kuyosho lokutsite ngalesosikhatsi. Asisebente kusesikhatsi sekusebenta, lilanga lisekhona. Litoshona emvakwesikhashana; lehlela phansi impela. Ngako-ke, kucabanga loko, sisahleti lapho, sibambene ngetandla, futsi sikhala tinyembeti kancane, kuyotsi-ke iNkhosi lenkhulu iphume, ingene kuto tonkhe tembatfo taYo letinkhulu, ite yehla ngelilayini, itesule tonkhe tinyembeti emehlweni etfu, futsi itsi, “Nente kahle, tinceku tami letinhle naletetsembekile, ngenani etintfokotweni teNkhosi, lelungiselwe nine kusukela kwasekelwa umhlaba.” Lapho lilanga lisekhona, futsi likhanya ngalokwenele kutsi kusetjentwe, asisebente.

⁴⁰ Manje lesihloko lesincane lapha, singahle sibonakale sihlekisa, kodvwa sitokhuluma ngalesihloko: *BekatoweNdlula NgakuleNdlela*.

⁴¹ Kufanele kutsi kwaku—kubusuku lobubi kabi kulomfo lomncane. Akakhonanga nhlobo kulala, futsi bekagicika nje

futsi aya antjilantjila, busuku bonkhe gonco. Kwakulusuku lolwepfulako.

⁴² Futsi sonkhe siyati kutsi lobobusuku anghalaliseki busho kutsini, awukhoni kulala. Unentfo letsite engcondvweni yakho, noma intfo letsite igulisa yonkhe imizwa yakho.

⁴³ Nalomfo lomncane bekangusomabhizinisi, mhlawumbe edolobheni laseJerikho, lokwakuyintfo lefana nani madvodza labosomabhizinisi nebesifazane lapha, futsi akungabateki kutsi be—bekanelibhizinisi lelikhulako. Bekeme kahle nema . . . onkhe emaklabhu, nakanjalonjalo, futsi bekalilunga lelibandla, umkhandlu weSanhedrin, futsi bekanemphristi lokahle, futsi bekamkholwa lomphristi.

⁴⁴ Futsi intfo lesimanga ngaloludzaba, naloku nje, angumkakhe. Sitombita ngaRebeka. “Bekadukele ngaseluhlangotsini lolungakalungi,” wacabanga, futsi bekentenjalo nemphristi. Bekalandzela iNdvodza lebekutsiwa ingumprofethi waseNazaretha, iNdvodza ligama layo nguJesu. Bantfu, sigaba seabantfu labaphuye kakhulu, sasiMkholwa kutsi bekangumprofethi, noma Mesiya lowetsenjiswa, kodvwa akuhlangabetananga nje nemibandzela yeSanhedrin.

⁴⁵ Simanga, ngaletinye tikhatsi Nkulunkulu wenta tintfo tisuke kulombala lesicabanga kutsi Beyifanele kuba kuwo. “LoMfo, uyabona, watalwa,” ngembono wabo, “kutsalwa ngaphandle kwemshado. Make waKhe wamtala ngaphambi kwekutsi yena nemyeni wakhe ashade.”

⁴⁶ Lenye intfo, Bekangenako kufundza kwasesikolweni. Bebeta lokubhalwe phansi kutsi Wake waya esikolweni. Bekangesuye umphristi, kanjalo futsi Bekangesuye rabi. Bekanekutisho nje, lokufana nako, kwaKhe luCobo.

⁴⁷ Njengoba uMnaketfu Don abeke kanjalo kakhulu manje ekuseni, “Kwakukujika likona.” Abakucondzanga. Ngelokwejwayelekile kwenteka ngaleyondlela. Kufika kulesosikhatsi selikona.

⁴⁸ Kodvwa ngandlela tsite, lenye, umkakhe bekakadze enetisekile kutsi BekangulowomProfethi lobekatokuta, futsi bekaMlandzele, waMkholwa.

⁴⁹ Futsi beketamile kutjela umyeni wakhe. Kodvwa bekatsatseke kakhulu ebhizinisini yakhe, nane . . . Bekalilunga lelibandla nje. “Loko akukeneli kahle na?”

⁵⁰ Intfo letsite lefana nalombusi losicebi losemncane, niyati. Bekanelibhizinisi, futsi. Kodvwa wacondza kutsi bekalililunga lelibandla, kodvwa bekete kuPhila lokuPhakadze. Futsi wacela . . . Ubone intfo letsite kuJesu lomunye umuntfu lete yona. Wase utsi, uta kuYe futsi watsi, “Ngi . . .” Bekafuna kwati kutsi ngabe u . . . kutsi bekangentani kute abe nekuPhila lokuPhakadze. NaJesu wantjela kutsi agcine imiyalo.

Watsi, “Ngikwentile loku kusukela ngisemusha.” Niyabona, kwakukhombisa kutsi bekali—likholwa, kodvwa bekati kutsi Jesu bekanentfo letsite labobaphristi naborabi lebebeta kona.

⁵¹ Futsi uma umuntfu ake wachumana naJesu Khristu, Wehlukile kumuntfu. Awubi nhlobo ngulofanako uma uke waMbona, uma kukhona noma nguyiphi inhlase yaNkulunkulu ngawe.

⁵² Ngako Rebeka bekatfole loJesu. Futsi Be—Beka, kuye, impela bekakugwaliswa kwesetsembiso emaJuda lebekasibukile, ngelusuku lwabo.

⁵³ Ngako tindzaba tatifikile ngalapho kutsi Bekatoba nekudla kwasekuseni, noma lolunye luhlobo lwelidina noma lokutsite, entasi eJerikho, kute lowesifazane abe matasatasa kutsi akhuleke mayelana nemyeni wakhe longusomabhizinisi.

⁵⁴ Sidzinga labanengi futsi boRebeka, ndzawo tonkhe, niyabona. Niyabona, umkhuleko untjintja tintfo. Uma ubeka umyeni wakho, noma wakho longakasindziswa, embikwaNkulunkulu, bese uyakhuleka, Nkulunkulu uyokwenta indlela ndzawanatsite, ngoba Wetsembisa kukwenta.

⁵⁵ Ngako nguloko-ke Rebeka, alikholwa lelicinile nemlandzeli weNkhosi Jesu, futsi ufanele kutsi bekakadze angumuntfu lonemoya lomuhle lokahle kakhulu, futsi bekane. . . akhatsalele bendlu yakhe.

⁵⁶ Futsi ngicabanga kutsi loko kuyakhombisa futsi, kutsi uma—uma umuntfu ake wahlangana naJesu futsi aMtfole impela enhlityweni yakho, ukhatsalela hhayi kuphela bendlu yakho lucobo, kodvwa bendlu yaNkulunkulu, ndzawo tonkhe. Ukhatsalele, kutsi baMati. “Futsi kwati Yena kuPhila.” “Kwati Yena,” niyabona, ungati kutsi lifundvwa kanjani Livi, noma kanjalo. Kodvwa, “Kwati Yena, kukuPhila.”

⁵⁷ Ngako bekakhuleke kamatima. Nelusuku lwasondzela ngesikhatsi Jesu bekafanele kungena edolobheni. Futsi akungabateki kodvwa, ngayitolo, angahle kube bekabone kutsi ngabe simo sengcondvo yakhe sasesintjintjile yini. Ngako watsi, mhlawumbe, “Zakewu, u—uyaya kulokudla kwasekuseni ekuseni na?”

⁵⁸ “Ngani, impela cha. Ngani, lesosicuku sebantfu! Futsi ubheke kutsi ngi. . . Nginesitolo lotseng’udlele kuso lesendlula tonkhe edolobheni, futsi bakubamba ngale kaLavinski.” Ngiyetsemba kutsi akekho Lavinski lapha. Kodvwa, empeleni, “Ngale kulenye indzawo, uyabona. Futsi, ngani, nginenzawo leyendlula tonkhe edolobheni, futsi bakhete leyondzawo entasi lapho. Ngani, bebangakafaneli. Befafanele bete endzaweni yami, kubamba loku, uyabona.” Bekangayi.

⁵⁹ Wase-ke uyakhuleka, ngekushisekela impela. Ngako-ke ngalobobusuku, lomfo lomncane akakhonanga nhlobo kuphumula.

⁶⁰ Niyati, kukhona intfo letsite ngako, uma uya kuyokhuleka ngekushisekela impela ngentfo letsite, Nkulunkulu usebenta ndzawo totimbili temugca, niyabona. U—U—Uyaphendvula.

⁶¹ Ngako lomfo lomncane, ufanele kutsi wangena ekucabangeni ngalobobusuku, “Angati noma ngifanele ngehle yini futsi—futsi—futsi ngive leNdvodza na? Manje, Rebeka utsi Ungumprofethi. Manje, siyati kutsi asikaze sibenebaprofethi emakhulu eminyaka. Futsi ngibute umphristi ngako, watsi, ‘Akusilutfo kodvwa ngumbhedvo nje! Kube bekungabakhona umProfethi lovukako, bekangeke yini efike ngelibandla na? Nguleyondlela lebekafanele efike ngayo. Bekatofika kitsi tsine baFarisi, noma baSadusi, noma licembu letfu, noma nakungenjalo bekangeke abe ngumProfethi.’” Niyati, lesosimo sisabambile. Ngako bacabanga kutsi Kufanele kufike ngaleyondlela, noma nakungenjalo Akukalungi. Ngako batsi, akungabateki, kodvwa, kulesikhatsi lesi lesikhulu... WaKukholwa, noma kanjani.

⁶² Futsi bekakucoce nemphristi. Umphristi watsi, “Manje buka lapha, letotinsuku tebaprofethi betikhona eminyakeni leminengi, nengi leyendlula. Sinemtsetfo. Sinawo wonkhe ubhalwe ngalokugcwele. Simo singaphansi kwekulawula, futsi sinawo usetandleni tefu, futsi siyati ngaletintfo leti.”

⁶³ Kodvwa ke, kusobala, Zakewu, angakaKubuki, nje ngekwelucobo atakhele engcondvweni nje, akutsatsa kancane nje. Leligama lelitsi kutakhela engcondvweni lisho “kwenta ngaphandle kweligunya.” Ngani, wa—wacabanga kutsi loko kwakulungile; kuphela nje uma bekasontsa, nguloko kuphela lebekafanele akwente.

⁶⁴ Kodvwa ke lapho busuku bucala kuvela, nako kufika sifiso ngekuphatima enhlityweni yakhe. “Mhlawumbe uma lomuntfu asedolobheni, Angahle angaphindzi abelapha futsi. Ngifanele ngihambe futsi ngihlole le—lesimo, ngitibonele mine.”

⁶⁵ Manje lowo ngumcondvo lomuhle. Tibonele kona wena. Ungayeli kuyogceka. Tsatsa Livi, bese uhlola Livi ngako.

⁶⁶ Ngako yena, Rebeka, bekatamile, njengoba wesifazane bekangetama, kuchaza loko umprofethi lebekakushito, naloko Mosi bekakushito, loMuntfu lebekatoba ngiko, futsi uma Efika. Ngako ufanele kutsi wacabanga, wetama kumchazela kona, kodvwa noko lomphristi bekanalomnengi kakhulu umtselela etikwakhe kunaloko Rebeka, umkakhe, lakwenta.

⁶⁷ Kwatsi-ke nasekucala kusa, ngani, lomfo lomncane beka . . . Rebeka, kwangatsi sengiyamcabanga, ngimbona amngcukluta, atsi, “Zakewu, uchaza kutsi awufuni kuya lentasi?”

“Cha, angifuni kutihlanganisa ngalutfo naKo.”

⁶⁸ Uyati, ungabi, Reb-. . . Ungacansuki, Rebeka. Ngalesinye sikhatsi leso sibonakaliso lesihle. Niyabona, nje—nje uma atfola kujabha kakhulu, khuluma ngaKo, yonkhe lenye intfo. Leso sibonakaliso lesihle impela, ngalesinye sikhatsi.

⁶⁹ Ngako, emvakwesikhashana, Rebeka wenta kwangatsi bekalele. Kuphela, bekakhuleka. Futsi utfola Zakewu aphuma embhedzeni, kalula nje, niyati, futsi uya ngale futsi utilungisa kahle, futsi ukama tinwele takhe kahle nje, futsi ugcoka sembatfo sakhe lesihle kwendlula tonkhe. Futsi lowesifazane uyapopola, ngeliso linye, kutsi ambone kutsi bekentani. Wati ngaso lesosikhatsi kutsi Nkulunkulu bewawuphendvulile umkhuleko. Wati kutsi ikhona intfo leyayitokwenteka. Ngako Zakewu uphuma ngekunyenya, angafuni Rebeka ati kutsi uyaphi, niyati. Futsi utsi shelele uyaphuma, futsi uphumela ngephandle futsi ubuka emuva.

⁷⁰ Lowesifazane uphakamisa likhethini, ubuka ngephandle, kumbona aphuma. Utsi, “NgiyaKubonga, Nkhosi. Sekulungile manje.” Niyabona na?

⁷¹ Njengoba kwenta Eliya, ngesikhatsi atsi, “Ngiyakubona loko, lifu leliyisayizi lengangesandla semuntfu ngebukhulu.” Bufakazi lobuncane nje, ikhona intfo letokwenteka.

⁷² Ngako uyaphuma, futsi wehla ngetitaladi. Watsi, “Manje ngiyacondza Utongena ngelisango lelingaseningizimu, ngako kuncono ngiye lapho bese ngiyema.” Wase utsi, “Futsi ngitotitfolela indzawo, futsi ngitoma khona lapho. Futsi uma Angena, ngitobona kutsi ungumProfethi sibili yini lowomfo. Futsi ngitohamba ngiphume ngco bese ngibeka umuno wami ngaphansi kwemphumulo yaKhe, futsi ngitoMtjela takhe, futsi uma Efika. Futsi ngitoMtjela kutsi wonkhe lombhedvo waKhe sewubangele umkami. . . nalemihlangano yemkhuleko netintfo. Ngikhatsele futsi ngidziniwe ngiko. Ngito. Ngitowusho lokutsite ngaloku, niyabona, futsi ngitoMtjela. Futsi ngiyati-ke rabi utongibhambadza emhlane impela, futsi atsi, ‘Zakewu, ulilunga lelihle lalilibandla lapha. Ungumfo lokahle impela.’” Ngako watsi, “Ngitokwewukela lapho kusenesikhatsi,” ngako wewuka.

⁷³ Watsi sekangangelibanga lendlu, noma letimbili, ngitowusho, utfola kutsi, lendzawo lefanako yayiminyetelene. Bebalenga emabondzeni nandzawo tonkhe. Ngandlela tsite noma lenye, naloku nje kwakukhulunywa ngaYe, bekakhona lotsite lobekasatsandza kuMuva. Umuntfu lotolalela.

⁷⁴ Ngako watsi, “Manje ngiyo ke ngike ngiMbone kanjani angena lagedeni na?” Niyakhumbula, liBhayibheli latsi bekamncane ngesitfombo. Wase utsi, “Ngimncane kakhulu.” Ngako wasundvuta, “Lapha, nginikeni indzawo lencane!” Ungabona kutsi usengakabi ngumKhristu noko, niyabona, uma

entanjalo. EmaKhristu ete lesosimo sekutiphatsa, niyabona. “Khweshelani emuva! Niyangati kutsi ngingubani mine? NginguZakewu. Nginesitolo lotseng’udlele kuso enhla lapha. Tfola, khweshani endleleni yami!” Niyabona na? Manje, lowo akusuye umKhristu. Wonkhe umuntfu wati kutsi bekangesuye. Mhlawumbe labanye babo bebati kutsi Rebeka bekakhuleka.

“Yebo-ke,” batsi, “yebo-ke, khweshani.”

⁷⁵ Futsi ngako bekati kutsi bekangeke aze atfole kuMbona, kuso sonkhe lesosicuku, ngako bekangeke akhone kuvakalisa imicabango yakhe kuYe. Ngako wacabanga, “Yebo-ke, manje, ngitokwentanjani? Mhlawumbe ngitobuyela ekhaya futsi ngivele ngiyikhohlwe nje yonkhe lendzaba.”

⁷⁶ Kodvwa, niyati, kunentfo letsite ngako, kutsi uma uncuma kutsi ufuna kuMbona, ayikho intfo letokuvimba kutsi uMbone. Angikhatsali kutsi iyini, ungu—ungulophikelelako, futsi njengalowesifazane lomncane longumGrikhi waphikelela kufinyelela kuJesu. Futsi kunentfo letsite ngako, kutsi uma uncuma kutsi utoMbona, akukho lutfo lolutokuvimba. Kodvwa, khumbula, uma uncuma, khona-ke develi utokwenta konkhe langakwenta kutsi akuvimbe. Yena utimisele kutsi awunakuKucondza, awunakuKubona. Uyophonsa onkhe emashidi lamnyama avundle embili, langawaphonsa, kukuvimbela ungaKuboni.

⁷⁷ Ngako waba lapho umcabo wakhe wekucala, khona lapho. Ngako-ke wacala kusuka, watsi, “Yebo-ke, ngiyacabanga . . .”

⁷⁸ Futsi wabuka laphaya, futsi nako kume letinye tetimbangitakhe, futsi, tona, wati-ke kutsi labanye bebafo basebandleni. Lapho bekakadze ahlekise khona kakhulu impela ngaloJesu waseNazaretha, ngekuba ngumprofethi, ngako-ke naku kwakume lamanye emalunga akubo ambuka, khona entasi lapho ecenjini lelifanako. Bekangeke nje afihlakale nje. Wakhonjwa.

⁷⁹ Manje, Zakewu, sewuvele ukhonjiwe, ngako nje . . . uyati, uma kwenteka abakhona munye lapha. Sewuvele ucubene nelicembu manje, ngako sebasevele bayati kutsi ngubani, silapha, ngako sesingavele nje satane kancono, satane lomunye nalomunye.

⁸⁰ Ngako watsi, “Yebo-ke, loku kuyincaba lapha.” Wase-ke uyacalata, wabona munye eme lapha. “Futsi uyati, empeleni, bonkhe bafana nawe, ba—bafuna kutfolo lokutsite.”

⁸¹ Umuntfu uyati kutsi uvela ndzawanatsite, uvela ngaleya; futsi uma sekahamba, ubuyela ndzawanatsite. Futsi utama njalo kutfolo intfo letsite kutfolo kutsi uvelaphi nekutsi uyaphi. Munye kuphela lonaleyomphendvulo, lowo nguNkulunkulu. Wonkhe umuntfu ufuna kubuka ngale kwalelokhethini. Futsi uma ubona noma yini le . . . lengakukhombisa kutsi kunani ngale kwelikhethini, lapho bewukhona, nekutsi ungubani, nekutsi uyaphi. Yinye kuphela iNcwadzi, kuyo yonkhe

incwadzi lefundvwako lebhaliwe, yetigidzi temathani, *Lena* yiNcwadzi lekutjela kutsi ungubani, uvelaphi, nekutsi uyaphi. Ayikho lenye incwadzi letokwenta; leloBhayibheli! “NeLivi linguNkulunkulu,” liBhayibheli lasho.

⁸² Manje, sitfola kutsi lomfo, nandzawo tonkhe, wahlazeka kutfola kutsi bekasemkhatsini webantfu lobekamemeta, futsi akhala, futsi ampongolota, futsi batiphatsa kwangatsi bebahlanga. Ngako, kodvwa yena... Nango ahleti, ambandzakanywa nabo, ngako wa—wadingeka ahla, nguloko kuphela lokwakukuko. Manje watsi, “Yebo-ke, uma sengite ngefika lapha, kuncono ngisalesengichubeka ngite ngiMtfole sibili.”

⁸³ Manje, Zakewu, lowo ngumcondvo lomuhle. Sewuze wefika lapha ekudleni kwasekuseni, ngako manje asichubeke nje. Niyabona, sonkhe sesite sefika lapha.

⁸⁴ Ngako manje siyatfola, kutsi, lapho bachubeka, watsi, “Manje uma ngihlala lapha, ngingeke ngi—ngiMbone, ngoba ngimncane kakhulu. Ngako, niyati, ngikholwa kutsi ngitophuma kulesicuku lesi, futsi ngigijimele entasi ekoneni lapho ngitotimela khona mine, ngititfolele indzawo khona eku—kupheleni kwesitubhu. Futsi uma Efika ngalapha, khona-ke ngiyohamba ngiphumele ngo emgwacweni futsi ngiMtjele lengikucabanga ngaYe. NgitoMtjela takhe.”

⁸⁵ Ngako wesuka wahamba, akhwesha esicukwini, wase uyewuka. Wacabanga, “Manje Utoya ngakuphi?” Yebo-ke, wehla nge “Mgwaco lomncanyana iHaleluya.” Leyo ngalokwejwayelekile yindlela Lahamba ngayo, niyabona. Wase wehlela ku “Ekoneni iAmeni,” ngesikhatsi ajika lapho, kutsi ehlele e—endzaweni yekudlela.

⁸⁶ Ngulapho la uya khona, uyati u, “Mgwaco lomncanyana iHaleluya” ne “Likona la-Amen,” khona-ke sewulungele kudla Livi. Niyabona na? Niyabona na?

⁸⁷ Ngako wase wewukela kulelikona, wase uyema lapho ekoneni, watsi, “Manje akukho muntfu lapha. Futsi uma ngi...” Ngiyati loku kuvakala kuhlekisa, kodvwa nje ngi... Bambelelani umzuzu. Ngako-ke, intfo yekucala niyati, wehlela kulelikona, wase utsi, “Akukho muntfu lapha, ngako ngitokuma lapha. Uma Eta endlula ngalapha, ngitotfola kutsi UngumProfethi sibili yini. Ngitohamba ngiphumele ngo emgwacweni, futsi ngitoMtjela lokutsite.”

⁸⁸ Ngako bekeme lapho, futsi kwenteka wacabanga, “Manje umzuzu nje. Uyati, uma bengimncane kakhulu entasi lapho, lesosicuku mhlawumbe siyoya nomakuphi la Aya khona. Futsi a—angifuni kwasamuntfu lompongolotako uma ngikhuluma naYe. Ngifuna kuMtjela kute Atongiva. Futsi bona bampongolota ‘Ameni,’ na ‘Haleluya,’ na ‘Ludvumo kuNkulunkulu,’ ‘Hosana ku—kumProfethi lotako eGameni

leNkhosi.' O, abayuze bangive, sonkhe lesosicuku lesinemsindvo. Ngako yinye kuphela intfo lekhona...Khona-ke batoba sicuku sonkhe lesingikakile, bese-ke a—a—angisakhoni ngisho kuMbona nhlobo."

⁸⁹ Ngako kwenteka wabuka, eme ekoneni, futsi kwakunesihlahla lesidzala lesejwayelekile se-sikhamore. Leso sihlahla lesihle sase-Indiana. Ngako eme ekoneni. Wacabanga, "Yebo-ke, uma ngingagibela etulu lapho kulelogala bese ngihlala phansi, khona-ke ngingabasetulu laphaya, khona-ke ngingaMtjela impela uma Eta endlula ngalapha."

⁹⁰ Ngako uyefika, ugijimela ngale. Futsi bekamncane kakhulu; akakhonanga kugibela egaleni. Ngako watsi, "Yebo-ke, yinye kuphela intfo lengingayenta," futsi nako kuhleli imigcoma yetibi ye—yelidolobha, ihleli ekoneni. Ngako wacabanga, "Yebo-ke, manje, uma ngiwelela lapha bese ngitsatsa lowomgcoma wetibi, futsi ngiwucukule bese ngiwuletsa ngalapha, khona-ke ngingayitfola yonkhe indlela lekhuphukela kulesihlahla kusuka kuloko. Loko kutongisita."

⁹¹ Ngako uyewela. Nalabo labalahla tibi bebasengakafiki, noko, ngaloko kusa, futsi wawusindza impela. Ngako bekamncane futsi bekangakhoni kuwucukula. Indlela yinye kuphela yekukwenta, kutsi awutongolotele ngemikhono yakhe. Futsi bekagcoke sembatfo sakhe lesihle kunato tonkhe. Ngako, niyati, kuhlala njalo kunemicabo uma utama kubona Jesu. Kodvwa loko akwentanga mehluko, noma ngabe kwakusembatfo lesihle noma cha, bekafuna kubona Jesu, noma kanjani. Ngako washo awubamba ngekuhlanganisa imikhono yakhe kulomgcoma wetibi, kute awufikise laphaya. Ngako wawuhlohlolotela ngale, futsi lapho besashone idodi yonkhe indzawo kuye. Yebo-ke, akwentanga mehluko; be—bekafuna kuMbona, noma kanjani.

⁹² Ngako ngesikhatsi asafucela lomgcoma ngale, ngemikhono yakhe ayihlanganise kuwo, weva umuntfu ahleka. Wase uyacalata, futsi uma kwakungesuye Lavinski eme lapho, imbangi yakhe, atsi, "Yebo-ke, yini loyatiko! Zakewu sewucalile, sewutifolele umsebeni lomusha esitolo sakhe lotseng'udlele khona. Usebentela labalahla tibi."

⁹³ Niyati, develi ufuna nje kubona kutsi yini langayenta kuphonsa yonkhe intfo endleleni yakho, langayikhona, kukuvimbela ekutseni ubone Jesu. Utokutjela, "Basicuku sebagiciki labangewe." Batokutjela, "Basicuku setilima." Utotsi, "Bona, akukho lutfo kubo. Bayimfucuta tatane yelidolobha lelikhulu," noma yini langayenta. Kodvwa uma uphokophelele kuMbona, Nkulunkulu utokwentela indlela kutsi uMbone. Kugcineni nje loko emcondvweni wenu. Ikhona intfo letokwenteka, uma leyondlala icala kubhobokela enhlitiyweni yakho, intfo letsite. Utohamba uyoMbona, noma kanjani.

⁹⁴ Ngako akwentanga mehluko. Buso lobudzadlana bagucuka baba bovu, futsi bekahlazeka. Kodvwa wavele nje wachubeka nekufucela umgcoma ngale, noma kanjani, futsi wawubamba, wase ufuca imbulu ukhuphuka sihlahla. Loko kunjalo, akunjalo, kufuca imbulu na? Nine baseNingizimu niyati kutsi yini *kufuca imbulu*, loko ku, kucanca sihlahla, uze uyofika etulu lapho. Futsi wefika etulu lapho, futsi wafola lapho emagala lamabili aya ndzawonye ase ayahlangana esicwini sesihlahla, wase uhlala lapho phansi.

⁹⁵ Manje, leyo yindzawo lenhle kutsi ungahlala kuyo, lapho tindlela letimbili tihlangana khona; yakho nenaNkulunkulu; umcondvo wakho, newaKhe. Leso sikhatsi lesihle sekuhlala phansi bese uyakucabangisisa. Imicabango yakho lucobo ngaYe; nekutsi Livi laKhe litsi Uyini. Kutsi wena ucabanga kutsi Uyini; nekutsi litsi Livi Uyini. Kutsi uMlayeto weli-awa uyini, ekucabangeni kwakho; nekutsi uMlayeto weli-awa uyini, eVini laKhe. Ngulowo umehluko. Uhlale lapho futsi ukucabangisise sikhashanyana.

⁹⁶ Akungabateki, Sathane wefika kulelinye lemahlombe akhe. Watsi, “Uyati kutsini na? Ungulobonakala kahle impela, uhleti etulu lapha uncutsa tinzaza tetinkhuni etandleni takho. Futsi ugoke nesembatfo sakho lesihle kunato tonkhe, futsi sonkhe sinedodi yonkhe indzawo. Futsi manje ligama lakho litosakatwa kulolonkhe lidolobha, emahlaya atoba ngawe onkhe, ngoba buka kutsi yintfo lebudlabha lobunjani loyentile, uhleti lapha.”

⁹⁷ Niyabona, Sathane, uma utsi uyacala, khona-ke utotama kukutjela, “Wente liphutsa.”

⁹⁸ Nango ahleti, akulesosimo! Watsi, “Yebo-ke, Rebeka utsite UngumProfethi. NgitoMlinga. Ngitobona kutsi ngabe UngumProfethi yini.” Manje watsi, “Uma Eta endlula lapha, ngitovele ngitifihle nje, futsi Angeke ati kutsi ngisetulu lapha. Kwekucala, ngitokhona kuMbukisisa. Bese kutsi-ke uma ngiMbona, khona-ke ngitogcuma ngehle kulesihlahla, ngitobese-ke sengehlela lapho bese ngiyaMtjela.” Manje watsi, “Manje, nangabe A—nangabe AngumProfethi, noko, njengoba Rebeka atsite Bekanguye, Angahle ati kutsi bengisetulu kulesihlahla, uma lelo kuliciniso. Ngako ngitokutjela, ngitoMlungisa,” ngako wadvonsa onkhe emacembe edvute naye wase uyatifihla, yonkh’indzawo, kuze angabonakali; wase ushiya licembe linye, kutsi atolunguta ngalo, niyati, kutsi aMbone lapho Ajika ekoneni.

⁹⁹ Futsi-ke asehleti lapho, akucabangisisa konkhe. Emvakwesikhashana, weva umsindvo uta ngasekoneni.

¹⁰⁰ Kusimanga, noma ngukuphi lapho Akhona, kuhlala njalo kunencumbi yemsindvo. Niyati, umsindvo sibonakaliso sekuphila. Niyabona na? Khumbulani umphristi lomkhulu, kwakutsi nasagcokile bese uya endzaweni leNgcwele-ngcwele,

ekupheleni kwesembatfo sakhe bekane-phomengranathi nensimbi lekhalako, nalowomsindvo endzaweni leNgcwele-ngcwele wawunguyona ndlela kuphela labalindzile lebebati ngayo kutsi bekaphila noma cha. Kwakwenta umsindvo. Futsi lapho kungekho msindvo khona, ngako-ke, hhe, angahle kube sewufile. Yebo-ke, ngicabanga kutsi nguleyo yonkhe incumbi yenzaba ngemabandla etfu, namuhla, awukho umsindvo lomnengi ngako, ayikho inshisekelo leyenele, ayikho intfo letsite leyenele. Futsi ngako, lapho kunaJesus khona, kuhlala njalo kunemsindvo.

¹⁰¹ Ngalesinye sikhatsi, uma Atongena eJerusalema, bebamemeta futsi bampongolota, futsi, “Hosana kuye uMbusi lotako eGameni leNkhosi!”

¹⁰² Nalabanye balabobaphristi beme lapho, batsi, “Ngani, bathuliseni, bathule duv.”

¹⁰³ Watsi, “Uma bathula, emadvwala atomemeta.” Ikhona intfo lefanele inyakate uma Akhona. Caphelani. Futsi, ke, labo lebebaMkholwa.

¹⁰⁴ Wase-ke uva lomsindvo uta ngasekoneni, nekumemeta futsi kuchubeka. Ngako wacabanga, “Yebo-ke, Ufanele kutsi uyasondzela.” Ngako wadvonsa licembe lakhe walenyusa, wase uyasukuma kutsi alungute. “Manje sengiMtfolile wonkhe manje. Sitotfola kutsi UngumProfethi kangakanani.” Ngako ngesikhatsi ahleti lapho, nelicembe lakhe liphakeme, abuka; futsi—futsi etulu kulesihlahla, etulu le ngetulu kwetinhloko tabo, lapho bebatowendlula khona ngaphansi kwesihlahla.

¹⁰⁵ Ngako ngesikhatsi acaphela umuntfu wekucala eta ajika ngelikona, kungahle kube kwakungumphostoli, Phetro, ngoba bekamkhulu, anemandla, luhlobo lwemuntfu losidlakela. Sengiyambona afucela sicuku emuva, atsi, “Bangani, ncesini. INkhosi yetfu beyinenkonzo lenkhulu itolo ebusuku, lamanengi emandla ahambile kuYe. Nonkhe nitocondza. Beningeke yini nikhweshele eceleni kute iNkhosi ikhone kwendlula na? Ngiyacela kwenteni loko.” Futsi naku kuta Matewu, Makho, nabo, ngalapho, batsi, “Manje a—asifuni kuba luhlata; a—asiketeli leyonhloso lapha. Kodvwa iNkhosi yetfu ikhatsele kabi kabi, futsi Ayikaze ibe nako kudla kwaYo kwasekuseni, ngako si—si. . . Sifuna nikhweshele eceleni, uma nitsandza.”

¹⁰⁶ Kwakukhona u—umuntfu lobekeme lapho, mhlawumbe Zakewu watsi kumbuka.

¹⁰⁷ Tinsuku letimbalwa ngaphambi kwaloko, kulomunye wemihlangano endzaweni yebhizinisi, lo—lomunye dokotela bekakadze alapho, wase utjela lomfo lomncane lobekakadze anentfombatane lencane leyayigula impela ishisa kakhulu, futsi yayingeke iphile uma labanye. . . Bekente konkhe lebekangakwentela yona.

108 Futsi Zakewu, ngesikhatsi aphakamisa licembe lakhe, futsi wabuka, wabona lendvodza, inaloluswane lugocotwe ngengubo yekulala, ita ijika ngasekoneni. Wacabanga, “Intfo lebudlabha kangaka pho lengentiwa nguloyababe, etama kulandzela lowo—lowo lobitwa ngekutsi ngumProfethi! Nayi ita ijika ngasekoneni naloluswane, futsi lona lushisa kakhulu, futsi ime ngephandle kulomoya.”

109 Kodvwa, niyati, kwatsi nje Zakewu, uma ukholwa impela, akukho lokutokuvimbela, wena.

110 Futsi lowesifazane bekafuna kuyisa loluswane kuYe. Futsi kwakutsi njalo uma ajika e—ekoneni, noma luntjintjo, bekafucelwa emuva. Kodvwa, be—bekaphikelela, bekachubeka njalo. Ekugcineni, kulelikona, lomake lomncane waphuma agijima neluswane etandleni takhe, futsi ufanele kutsi wawa phansi, wase utsi, “Nkhosi, hawukela umntfwanami.” Futsi nako kume uyise waloluswane, akhala, naye, lobekangumngani waZakewu.

Watsi, “Yini legucule simo sakhe sekutiphatsa na?”

111 Ngako akakhonanga kubona kutsi yayinguBani leNdvodza, noko, Yayiphansi esicukwini. Khona masinyane nje, ubona sandla seluleka futsi sitsintsa, ngetulu kwalengubo yekulala lencane. Nalentfombatane lencane yembulwa, yehla igcumagcuma yehla ngesitaladi.

“Manje kutofanele kube nentfo letsite kuloko,” kwasho Zakewu.

112 Ekugcineni, Uyabonakala. Nalomunye uyaMbuka, Zakewu besekukudzala awuguculile umcondvo wakhe. NgekuMutsi nje jeti kanye! Nango Bekalapho. Bekangabukeki njengemuntfu. Kwakukhona intfo letsite leyehlukile ngaYe. Amnene, anebubele, anemusa; kepha noko, abukeka kwangatsi, uma Bekangakhuluma, umhlaba bewungafika ekugcineni. Bekanesimilo lesehlukile kuloko lebekakucabangile. Simo sakhe sekutiphatsa sicala ku...Konkhe kwesitashi sakhe kucala kugezeka, ngesikhatsi sekaMbonile. Uyeta uhamba wehla ngesitaladi. Wacabanga; ngetulu kwalelicembe lelincane, alunguta, abona lokwakwenteka. Futsi lapho Ahamba, Wefika ngco ngaphansi kwalapho bekakhona.

113 Wase utsi, “Uyati, leyoNdvodza ingaba ngumProfethi. Mhlawumbe Rebeka bekacinisile. Angahle kube bekati lokunengi ngemiBhalo kunaloko bengikwati mine.” Ngako Uyahamba uchubekela entasi ngco, nenhloko yaKhe ibuke phansi, aya embili, atfobekile, anebubele, njengoba Bekahlala enta njalo. Nebafundzi bakhweshisa bantfu endleleni yaKhe.

114 Futsi lapho nje Efika ngco ngaphansi kwesihlahla, Wema. Zakewu, alunguta ngelicembe, intfo lefana naleyo. Wabuka etulu esihlahleni, watsi, “Zakewu, yehla.”

115 Akusiko kuphela kutsi Bekati kutsi be—bekasetulu esihlahleni, kodvwa Bekati kutsi ligama lakhe lalinguZakewu. Wabanalencane kakhulu inkhatsato yekutsi ehle esihlahleni, kunalaba nayo uma agibela kulesihlahla. Wamati; lommangaliso wentiwa kuye. Niyabona na?

116 Watsi, “Nkhosi, bengineliphutsa. Ngilungele kuvuma kutsi ngineliphutsa. Uma ngitsetse noma yini, lobekuliphutsa, ngi—ngitoyibuyisela. Ngitonikela ihhafu yetimphahla tami kulabaphuyile.”

Jesu watsi, “Namuhla, insindziso ifikile endlini yakho.”

117 Yini leyamntjintja na? Kwakuyini luntjintjo, mnaketfu nadzadze na? Cabangani umzuzwana nje. Luntjintjo lwalukutsi, bekabone Intfo letsite lephatsekako.

118 Bekativile tonkhe tetsembiso letatikadze tentiwe, umphristi acoca ngaloko *lokwakukhona*, umprofethi lomkhululu Mosi, lokukhulu *loku*, *lokwa*, noma *lolokunye*, etsembisa intfo lenkhulu esikhatsini lesitako, kodvwa anganaki lokwentiwa manje. Leyo yindlela yemuntfu.

119 Wabona intfo sibili, intfo lebekangayibona, cobolwakhe. Lommangaliso wawenteke kuye. BekangulowomProfethi. Ngoba, Bekangamati, kanjalo futsi Bekangakaze ambone latulu esihlahleni. Kodvwa ngesikhatsi Efika ngco ngaphansi kwesihlahla, Wema wase ubuka etulu, futsi watsi, “Zakewu, yehla. Namuhla, insindziso ifikile endlini yakho.”

120 Bazalwane, yintfo lephatsekako legucula umcondvo wemuntfu, ntjintja simo sabo sekutiphatsa. Ngaletinye tikhatsi kukucindzeta, impela, kufinyelela kuYo. Kodvwa uma nitosondzela kuKhristu, manje ekuseni, ne—nem—mcabango enhlitiyweni, kutsi, “Anginawuba ngulogcekako, kodvwa ngitodadisha umBhalo futsi ngibone kutsi Bekayini.”

121 Uma Efika lamhlanganweni, kusihlwa; ngaphambi kwekutsi nifike, dadishani nibone kutsi Bekayini. Nomangabe yini Lebekangiyo, Utofanele abengulokufanako nanamuhla. Kwakhe...Njengoba ngikhulumile itolo ebusuku, uma labanengi benu bebalapho, niyabona. Ngabe Nkulunkulu utikhomba Yena lucobo ngetimphawu taKhe na? Ufanele ahlale njalo angaleyondlela, ngoba Unguye itolo, namuhla, naphakadze. Tinhlitiyo tebantfu ti—tikakhulu...Wesilisa si—sibili lowesaba Nkulunkulu noma wesifazane, somabhizinisi, noma ngabe yini, uhlala njalo a...kunentfo letsite enhlitiyweni yakhe, uma kukhona kumesaba Nkulunkulu ngaye, kwati intfo letsite ngaNkulunkulu.

122 Ake ngisho, angitange senginitjele kutsi kwentekani kuZakewu. Uba lilunga lemkhandlu waboSomaBhizinisi beFull Gospel, eJerikho. Niyabona, ngifuna kunitjela ngaye, kucala, niyabona. O, impela, bekangeke abelutfo lolunye ngaphandle kweliVangeli leligcwele, impela bekangeke. Nguloko kuphela

Jesu lakushumayela. Ngako waba lilunga lapho. Futsi ufanele ube lilunga lalofanako. Manje caphelani.

¹²³ Kodvwa bekafuna kubona intfo lephatsekako. Futsi ngesikhatsi abona intfo lephatsekako, cobo lwakhe, leyakhonjwa ngekwemBhalo, khona-ke bekasalungele. Tintfo letiphatsekako lesebentako.

¹²⁴ Indzatjana nje lencane ngaphambi kwekuvala. Bangakhi lapha labatintngeli, asibone tandla tenu, bazalwane bami ekhatsi lapha na? O, hhe! Be—bengati kutsi bekungesimi ngedvwa. Ngako ngiyakutsandza kutingela, futsi ngi . . .

¹²⁵ Ngangivamise kwenyukela emahlatsini asenyakatfo, ehla eNew Hampshire. Likhaya letindluzele letinemsila lomhlophe. Ngitsandza kanjani kutitingela pho! Futsi ngangivamise kwenyuka njalo ngemnyaka. Futsi benginaphathini lapho, lobitwa ngaBert Call, lenye yendvodza lenemoya lomuhle kunawo onkhe lengake ngatingela nawo.

¹²⁶ Futsi imvelo yami beyihlala njalo isemahlatsini. Ngatalelwa emahlatsini, futsi nje ngibonakala kwangatsi ngakhuliselwa etulu lapho. Futsi ngisho nekuphendvuka kwami akutange kukukhiphe kimi. Hhayi kangako kutfola inyamatanane; kodvwa nje kubasemahlatsini. Ngicabanga kutsi Nkulunkulu ulapho; kuMbona, kutsi Uhamba kanjani. Nemvelo, kutsi ifa kanjani bese ishona phansi, ibuye futsi, nekuvuka ekufeni.

¹²⁷ Lilanga liphuma ekuseni, ngumntfwana lomncane lotelwe; bese kutsi-ke ngensimbi yemfica, uya esikolweni; bese cishe ngensimbi yelishumi nco sewucedzile; ngensimbi yelishumi nakubili lisemandleni alo; ngensimbi yesibili ntsambama selita lapha cishe eminyakeni yami; futsi ngensimbi yesihlanu selineminyaka lengemashumi lasiphohlango budzala, liyafa. Liyashona. Liyisebentile inhloso yaNkulunkulu. Alikafi. Litobuya ngekusa lokulandzelako. NguNkulunkulu afakaza kutsi kukhona kuphila, kufa, kungcwatjwa, kuvuka ekufeni.

¹²⁸ Bukani letihlahla lengephandle. Likwindla lelendlulile, emanti esihlahla ehlela emphandzeni ngaphambi kwekutsi noma ngusiphi sitfwatfwa noma yini lenye ifike. Abentani na? Ashona ethuneni. Bese kwentekani ke? Ayabuya futsi entfwasahlobo. Akafi. Ashona phansi futsi alale emhlabatsini, abuye. Uma ahlala etulu, khona-ke busika butowabulala. Niyabona na? Nkulunkulu u...Akukho buhlakani bawo lucobo lobuwatfumela phansi lapho. Yindlela leniketwe nguNkulunkulu. Ngako alandzela nje indlela leniketwe nguNkulunkulu. Ashona phansi, abhace bonkhe busika, abuye futsi nekuphila lokusha ngemnyaka lotako, afakaza kutsi kukhona kuphila, kufa, kungcwatjwa, kuvuka ekufeni. Ndzawo tonkhe, yintfo lefanako; Nkulunkulu, kulokudaliwe kwaKhe lokukhulu, afakaza ngaYe lucobo.

¹²⁹ Lomtingeli, bekangumnembi lokahle, lonemba kahle. Kodvwa bekayindvodza lenesibhuku kunawo onkhe lengake ngahlangana nawo. Be—bekayaye ahlekise ngami ngaso sonkhe sikhatsi. Bekadubula emazinyane etinyamatane.

¹³⁰ Manje, akusiko kutsi akukalungi kudubula lizinyane lenyamatane uma umtsetfo usho njalo. Kodvwa, niyati, Abrahama wabulala litfole wase uphakela Nkulunkulu, ngako kwakungesibo bu—bulili, noma bu—bukhulu.

¹³¹ Yindlela lobuka ngayo tintfo. Bekawadubula ngoba nje kwakungenta ngiphatseke kabi. Futsi bekayaye atsi, “O, unenhliyiyo yenkhukhu, njengalomunye walabobaphristi.” Watsi, “Billy, bewuyoba ngumtingeli lokahle kube bewungesuye umshumayeli.” Wase utsi, “Kodvwa unenhliyiyo yenkhukhu kakhulu. Nguleyondlela ngalabo bashumayeli,” watsi, “ba—netinhliyiyo tetinkhukhu kakhulu.”

Ngase ngitsi, “Bert, unesibhuku.”

¹³² Bekanemehlo lanjengewengololo, empeleni. Futsi watsi. . . Wenta, u. . . Njengebesifazane betama kupenda emehlo abo, niyati, etulu *kanjalo*. Futsi watsi. . . Wase ubuka ngale kanjalo, wase utsi, “Unenhliyiyo yenkhukhu nje.” Ngako bekadubula lawomazinyane etinyamatane lamancane. Futsi abulale linye, lidzindzibele, futsi achubeka ngo atfole lelinye, kutsi nje angente ngiphatseke kabi. Wase utsi, “Ngitokususa kulokokushumayela, ngalolunye lwaletinsuku leti.”

Ngase ngitsi, “O, cha, Bert. Cha, cha.”

¹³³ Ngako ngalelinye lilanga ngenyukela lapho, ngalelinye likwindla, futsi kwase kwendlule sikhatsi. Nesikhatsi semnyaka sasikadze singene cishe sekuliviki, futsi ngangimatasatasa. NganginguGadzi weTinyamatane taHulumende wase-Indiana, futsi nga—ngangimatasatasa, futsi ngaso lesikhatsi semnyaka sekutingela, kute ngitfole liholide lami. Ngenyuka sekwendlule sikhatsi kancane.

¹³⁴ Naletotindluzele letinemisila lemhlophe, uma tike tadutjulwa, ukhuluma ngaHoudini ayingeweti yekuphunyuka, hhe, ulifundza kuto. Futsi ngako-ke tihlala tibhace sibili. Futsi kwakukadze kubusuku lobunenyeti, lichwa emhlabatsini litsi alibe ma-intji lasitfupha, umsebenti lomuhle wekwenta umkhondvovane.

¹³⁵ Futsi ngako Bert, ngesikhatsi ehlela endlwaneni yetingodvo lapho ngangikhona khona, watsi, “Awusho, Billy, nginalenhle yakho kulomnyaka.”

Futsi ngatsi, “Ini?”

¹³⁶ Wafaka sandla phansi ekhukhwini lakhe wase uyayidvonsa uyayikhipha. Bekaneluveve loluncane. Bekalushaya, futsi lwaluvakala nje lufana nelizinyane lendluzele lelincane likhalela unina. Indluzele lengumntfwana lencane, niyati, ikhalela unina.

¹³⁷ Ngatsi, “Bert, ungaba kanjani nelunya kanjalo na?” Ngatsi, “Ucondze kutsi. . . Bewungeke uyente intfo lenjengaleyo!”

Watsi, “Ha-ha, wenamshumayeli lonenhlitiyo yenkhukhu!”

¹³⁸ Sase siyachubeka sitingela, lolosuku, futsi senyuka etikweJefferson Notch. Futsi wawungadzingeki kutsi ukhatsateke ngaye, bekakwati kutfola indlela yakhe yekubuyela emuva. Ngako sacanca senyuka cishe kwate kwabasemini, sibese-ke siyehlukana lomunye aye ngalapha nangalapha, nalomunye nalomunye. Bese kutsi-ke uma sitfole indluzele yetfu, sasiyiphanyeka, bese—bese-ke sitsatsa emahhashi etfu futsi sihambe siyilandze.

¹³⁹ Ngako sahamba cishe ngensimbi yelishumi nakunye, sasingakaboni ngisho nemkhondvovane, kungekho ngisho namunye umkhondvovane.

¹⁴⁰ Tonkhe tindluzele tatilele phansi. Tatingena ehlashaneni, nangaphansi kwetincumbi telihlashana netintfo, lapho tihloko tetihlahla, lapho bagawuli betihlahla tekwenta emapulango bebakadze bakhonakhona. Tati, tatibhacile, tikhweshile, ngoba tatikadze tidutjuliwe. Tatesaba.

¹⁴¹ Cishe ngensimbi yelishumi nakunye, Bert wema, wahlala phansi. Kwakunesikhala lesincane cishe, o, bukhulu balesakhiwo, neli—nelingekhatsi mhlawumbe lingaba nguleliphindvwe kabili nalobukhulu, sikhala lesincane lapho. Wase uhlala phansi, wase welulela sandla kutsi atsatse, ngacabanga, libhodlela lakhe—lakhe leligcina intfo lefutfumele lebekanalo ebhantjini lakhe. Sivamise kuphatsa libhodlela leligcina intfo lefutfumele futsi sibe ne-shokolethi leshisako, futsi, ngoba inemandla kuyo, niyati, bese—bese-ke siba nesangweji, bese-ke siyehlukana. Sasenyukela etulu lapho kugcina khona tihlahla, ngacabanga kutsi mhlawumbe Bert bekatodla isangweji yakhe. Ngako wahlala phansi kutsi akhiphe lelibhodlela leligcina intfo ifutfumele neku. . . Ngangicabanga kutsi bekatokhipha lona. Futsi ngavele ngayekela, ngabeka sibhamu sami ngaseyamisa esihlahleni, ngase ngicala yami.

¹⁴² Kodvwa, loko lebekakwenta, bekakhipha luveve loludzadlana. Ngako ngesikhatsi akhipha loluveve loluncane, walushaya. Futsi noma ngubani lowake weva lizinyane lenyamatanane leliselincane likhala, kutsi kudzabukisa, empeleni. Futsi ngesikhatsi ashaya loloveve, lokwangimangalisa, khona ngesheya nje kwakhe, lomkhulukati make wenyamatane lensikati wasukuma. Manje i. . . Inyamatanane lensikati yindluzele lengumake, niyati. Ngako, yasukuma. Nankho emehlo ayo lebekamakhulu ansundvu, iyinye, ihola, letotindlebe letindze ticije tibuke etulu *kanjalo*. Niyabona, umntfwanayo bekasenkigeni.

¹⁴³ Walushaya futsi, wase uyacalata. Yasicondza ngco kulesosikhala. Manje loko akukejwayeleki, noma ngumuphi

wenu batingeli niyakwati loko, kutsi indluzele yente loko. Yaphumela lapho. Ngangiwabona emehlo ayo lamakhulu. Yayingakemi ngetulu kwemayadi langemashumi lamabili kusuka kimi. Ngase ngiyacabanga, “O, Bert, ungeke wakwenta loko, futsi ubulale lowomake tatane loligugu; yena afuna umntfwanakhe, nawe umyenga kanjalo.” Naloluveve lolushayiwe, futsi beka. . . Waphumela lapho.

¹⁴⁴ Nalomtingeli waphakamisa sikhwebulo esibhamini sakhe lesikhulu i teti-o-sikisi, wasicantjata phansi; loko kwacipha sibhamu, niyati, kwaphuma nekwekuvikela.

¹⁴⁵ Futsi yakuva loko. Yase iyacalata, yase iyambona lomtingeli. Emadlebe ayo abuka phansi ngco. Ngalokuvamile tisuke setihambile. Futsi yayingeke ihambe iphumele lapho, kwekucala nje, ngalesosikhatsi selusuku. Kodwa, niyabona, yayingumake. Kwakukhona intfo letsite kuyo, yona, intfo letsite yelucobo, intfo letsite. Yayingafaki mbukiso. Yayingumake. Yatalwa ingumake. Nemntfwanayo bekaseningeni, naloko ngukona lebeyikukhatsalele.

¹⁴⁶ Wase uyangibuka, ngalawomehlo labukeka njenge wemgololo, wase uyasineka, ngatsi, “Bert, ungakwenti. Ungakwenti.” Wavele wasineka nje; wase uyagucuka nalesosibhamu lesikhulu. O, hhe!

¹⁴⁷ Bakayinkunzi yemnemi. Futsi ngangati ngesikhatsi loboboya lobucubukako enhlityweni lenebumake lobetsembekile, bekatoyishaya ite iyotsi ngeu kuye. Niyabona na? Yayingakemi ngetulu kwemayadi langemashumi lamabili; lolukhulu lolulikhulu nemashumi lasiphohlango luhlavu—luhlavu, inhlavu lenkhulu nemashumi lasiphohlango, inhlavu lesakhwe, futsi lapho bekayovele nje asakate inhlityo yayo iyotsi ngeu etinhlangozini totimbili.

¹⁴⁸ Ngacabanga, “Ungaba kanjani nelunya kangaka, kutsi usakate leyonhlityo yamake iphume kuye, naye afuna umntfwanakhe na? Ungakwenta kanjani loko, Bert?” Ngayingitcabangela mine. Ngayibona imikhono yakhe yehla kancane. Angikhonanga kukubuka. Bengingakhoni nje kukwenta. Ngafulatsetela. Nga—ngangingeke ngikubuke loko.

¹⁴⁹ Loyomake lucobo lowetsembekile eme lapho. Yayingesuye nje umzenzisi. Yayingatentisi nje ngaloko, kutsi kube kwembukiso wanganhlaye. Yayingumake. Kungako yayikwenta. Kufa kwakungasho lutfo kuyo. Umntfwanayo bekaseningeni. Yacabanga kakhulu ngemntfwanayo kunalebeyikwenta ngemphilo yayo lucobo. Batingeli atidubule noma kuyini lebeyikhona; inhlityo yayo letsembekile yayishaya, bumake bayo. Bumake kuyo bebubita. Umntfwanayo bekakhala. Kwakukhona intfo letsite ngekhatshi kuyo, kushaya imitsambo yengati, lebeyiphatseka.

¹⁵⁰ Futsi lomtingeli lonelunya kangaka bekangayisakata kanjani leyonhilitiyo iphume na? Angikhonanga nje kukubuka. Ngajikisa inhloko yami. Ngacabanga, “Nkhosi Nkulunkulu, ungamvumeli akwente.” Ngangime *kanjena*, angikhonanga kuva. . . Ngangingafuni kuva sibhamu sidubula. Kwakungetulu kwekwenta nje. Ngalindza.

¹⁵¹ Sibhamu sangadubuli. Ngase ngiyajika ngiyabuka, futsi sasenta *kanjena*. Bekangakhoni kukwenta.

¹⁵² Wagucuka wase uyangibuka, nalawomehlo lamakhulu besantjintjile. Tinyembeti beyehla etihlatsini takhe. Wangibuka, netindzebe takhe tivevetela. Wasiphonsa lesibhamu elugwini lwelichwa, wase uyangibamba ngemlente welibhuluko. Watsi, “Billy, sengenele ngiko. Ngiholele kulowoJesu lokhuluma ngaye.”

¹⁵³ Lapho kulowomlale welichwa, ngamholela eNkhosini Jesu. Leni na? Wabona intfo letsite lephatsekako. (Bekakadze aye kuto tonkhe tinhlobo temabandla.) Ubone intfo letsite leyayingesiyi yekutentisa. Ubone intfo letsite leyayiyelucobo.

¹⁵⁴ Bangani, singahle sibe nemigomo yelibandla nemitsetfo yelibandla, nemasayensi etenkholo nayo yonkhe lenye intfo, kodvwa kunaJesu sibili lophatsekako. Asibuke Yena njengamanje njengoba sikhotsamisa tinhloko tetfu ngemkhuleko.

¹⁵⁵ Tinhloko tenu tikhotseme, ngitotsandza kunibuta umbuto; tinhlitiyo tenu tikhotseme, nato. Bangakhi ekhatsi lapha manje, nine lenitisho kutsi nimaKhristu, longatisho, uma kutisho kungukona kuphela lonako na? Kodvwa bangakhi kini labangatsandza kuba ngumKhristu kakhulu impela njengaleyondluzele leyayingumake, nentfo letsite yelucobo kakhulu kuwe, lebonakala ingetulu kwemphilo yakho noma yini lonayo na? Futsi wena utsi, unganhle usho loku, “Mnaketfu Branham, ngiyasontsa. Ngingusomabhizinisi lomdvuna, wesifazane longusomabhizinisi, noma yini lokunye, inkhosikati yemuti. Kodvwa, empeleni, kuba ngulolohlobo lwemKhristu, kutsi bengingalibeka eceleni lonkhe live, ngimele kugekwa noma yini; ngi—ngingatsandza kuba nguye kakhulu impela, ngingatsandza kutsi enhlitiyweni yami ngibe ngumKhristu, njengaleyondluzele yayingumake.”


¹⁵⁶ Tinhloko tenu tikhotseme manje, nemehlo enu avalliwe. EmbikwaNkulunkulu, ngiyanicela, eGameni laKhristu, ekupheleni kwemnyaka, ungasiphakamisa nje sandla sakho na? Ngingeke ngikhone kwenta kubitela e-altari, ngoba ayikho indzawo. Kodvwa nje utsi, “Ngikhulekele, Mnaketfu Branham, kutsi ngitoba luhlobo lwemKhristu njengoba leyondluzele yayingumake.” Nkulunkulu akubusise. Kunetandla nje ndzawo tonkhe. “Angibe ngumKhristu kakhulu impela.”

¹⁵⁷ Manje, Zakewu, uma uphakamisa sandla sakho, loko kukhombisa kutsi seWukutfolile. Manje yini ungatsi shelele wehle kulesosihlahla na? Utoya ekhaya nawe namuhla niyodla lidina. Utohlala nawe tonkhe tinsuku takho.

¹⁵⁸ Babe loseZulwini, siyabonga ngeNkhosi Jesu, Bukhona baKhe. Futsi siyacondza kutsi kunentfo letsite lapha leyenta besilisa nebesifazane. . . Labanye babo utisho ngisho nekutsi bangemaKhristu, iminyaka. Kodvwa bekukhona, kuNentfo letsite lekhona lebabangele; ngisho naloku nje bebatishito, ngisho nanjengoba Zakewu bekanjalo, kodvwa uma nje kuke kwaba kutsintsa lokuvela kuKhristu, baphakamise sandla sabo njengebufakazi kutsi Intfo letsite ngekhatshi kubo ibatjele kutsi bakwente. Bente bati njengamanje kutsi lowo nguJesu. Bekatowendlula ngalapha, manje ekuseni, futsi seWendlulile.

¹⁵⁹ Bekukhona, ngiyacabanga, tandla letilikhulu nemashumi lasihlanu letiphakanyisiwe, Nkhosi. Ngikhulekela kutsi Utovakashela ngamunye, futsi ubaphe lokuphatsekako kutsi kufanele kube ngumKhristu sibili. Futsi akunandzaba kutsi umhlaba utama kangakanani kusicedz'emandla, nekutsi batama kangakanani labanye kusicedz'emandla, asati kutsi kukulwela kufinyelela Lapho. Kungumtamo lesifanele siwuvete. Kodvwa uma sichumene neNtfo letsite leyelucobo, sibili, Iyasintjintjake. Ngikhulekela kutsi Utontjintja yonkhe inhliyo, Nkhosi, futsi wente wonkhe umuntfu abeseBukhoneni bebuNkulunkulu, kulesikhatsi lesi. Faka uMoya loyiNgwele emphilweni yabo, kutsi babe ngumKhristu kakhulu impela njengoba lomake ndluzele bekangumake. Yatalwa ingumake. Futsi kwangatsi bangatalwa nguMoya waNkulunkulu, futsi babe ngumlandzeli sibili waJesu Khristu. Kwangatsi bangasuka ku-sikhamore yabo namuhla. Siphe kona, Nkhosi. Kwangatsi Ungaya ekhaya nalowo nalowo wetfu, futsi uhlale natsi lapho kute kube sikhatsi Lofika usitsatse ngaso siye eKhaya laPhakadze. Ngoba sikucela eGameni laJesu. Ameni.

¹⁶⁰ Ngiyabonga, ngemusa. INkhosi inibusise. Nginihlalise kwate kwendlula sikhatsi. Bengifanele ngiphume lapha ngensimbi yelishumi nco. Yimizuzu lelishumi kushaye yelishumi nakunye.

¹⁶¹ Ngiyetsemba kutsi Nkulunkulu utsatsa lamavi laluhlata lamancane, neluvalo naladvumele, bese nitondla ngawo enhlitiyweni yenu. Khumbulani, kunentfo letsite yelucobo ngaKhristu. Nkulunkulu anibusise. Kulungile. 

*BEKATOWE***NDLULA** *NGAKULE***NDLELA** SSW64-0321B
(He Was To Pass This Way)

LoMlayeto ngeMnaketfu William Marrion Branham, kwekucala wetfulwa ngesiNgisi ngeMgcibelo ekuseni, ngenyanga yeNdlovulenkulu 21, 1964, wetfulelwa liblakufesi leFull Gospel Businessmen's Fellowship International eSupper Club eBaton Rouge, eLouisiana, eU.S.A., utsatselwe ekucopheni kwetheyiphu lenamazibuthe futsi wakhicitwa ungakafinyetwa ngesiNgisi. Loku kuhunyushwa ngeSiSwati kwakhicitwa kwakhishwa yiVoice Of God Recordings.

SWATI

©2018 VGR, ALL RIGHTS RESERVED

VOICE OF GOD RECORDINGS, SOUTH AFRICA OFFICE
58 DISA ROAD, ADMIRAL'S PARK, GORDON'S BAY 7140 WESTERN CAPE
REPUBLIC OF SOUTH AFRICA

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwati lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org